

**DEĊIŻJONIJET  
TAL-QRATI SUPERJURI  
TA' MALTA  
L-EWWEL PARTI  
QORTI TA' L-APPELL  
L-EWWEL SEZZJONI — AWLA CIVILI**

**Qorti ta' l-Appell tal-Maesta Taghha r-Regina  
Civili**

**10 ta' Jannar, 1964**

**Imhallfin: S. T. O. Prof. Sir Anthony J. Mamo, O.B.E.,  
C.St.J., Q.C. B.A., LL.D. Pres.**

**Onor. T. Gouder, LL.D.**

**Onor. A. V. Camilleri, B.Litt., LL.D.,**

**Numru I.**

**Rikors Nru. 1/62.**

**Onorevoli Dottor Anton Buttigieg, M.L.A.**

*versus*

**Onorevoli Dottor Paul Borg Olivier**

**Ġurisdizzjoni tal-Qrati — Atti Eżekuttivi jew Amministra-  
tiva tal-Gvern.**

*l-Qrati għandhom ġurisdizzjoni għar-rigward ta' atti eżekuttivi  
jew amministrattivi impunġati bħala li jivvolaw dritt liber-  
ta' fundamentali.*

*Fi kwistjonijiet konċernenti drittijiet u libertajiet fundamentali  
in konnessjoni ma attijiet eżekuttivi l-qrati mhix konċernata  
mil-policy ta' l-att; dmirha hu li taċċerta u tiddikjara jekk  
l-att attakkat hux jew le' in kontravvenzjoni mad-disposi-  
zjonijiet rilevanti tal-Kostituzzjoni, u meta tkun għamlet  
dan id-dmir taghha jispléca.*

**Il-Qorti:—** Rat is-sentenza taghha tat-tnejn u għox-  
rin (22) ta' Frar, 1963 fejn hemm is-solitu rijassunt tat-  
talba tar-rikorrent Dottor Buttigieg u l-eċċezzjonijiet tal-  
intimati u li biha, wara li giet dikjarata nulla s-sentenza  
ta' l-ewwel Onorabbli Qorti tas-sbatax (17) ta' Lulju,  
1962, l-atti ġew rimessi lil dik il-Qorti biex il-kawża tiġi  
deċiża mill-ġdid.

Rat is-sentenza ta' dik l-istess Qorti tal-hdax (11) ta' Marzu, 1963 li biha, l-ewwelnett giet dikjarata mhux aktar sollevabbli u f'kull każ mhux sostenibbli u għalhekk miċhuda bl-ispejjeż kontra l-intimati l-eċċezzjoni ulterjuri sollevata minnhom fis-sens illi l-proċeduri messhom saru b'ċitazzjoni u għalhekk ir-rikors li bih giet istitwita l-azzjoni hu rritu u null u huma għandhom jiġu liberati mill-osservanza tal-gudizzju u, fil-meritu, gie pprovdut fuq it-talbiet tar-rikorrent billi (a) gew milquha dawk it-talbiet u gie dikjarat li ċ-ċirkolari tivvjola d-drittijiet tal-liberta ta' espressjoni u ta' koxjenza tar-rikorrent, pero iżjed gravament it-tieni wiehed, u hija wkoll illegali f'dik il-parti fejn tipprojbixxi d-dhul tal-gazzetti kkundannati mill-Awtorita Ekklesjastika fil-postijiet hemm indikati, u (b) bhala miżura biex titneħha l-istess vjolazzjoni gie dikjarat li l-istess projbizzjoni ma kienet ta ebda effett u għandha tiġi ritenuta qiesha qatt ma saret u gie ordnat li din id-dikjarazzjoni tingieb a konjizzjoni tan-nies lil min kienet diretta ċ-ċirkolari permezz ta' ċirkolari g'dida firmata minn xi wiehed mill-intimati u dan fi żmien jumejn — salv kull provvediment ieħor jekk jiġi sottomess b'rikors appożitu u pruvat lill-Qorti li dak l-ordni ma jkunx gie obdud u eżegwit — bl-ispejjeż kontra l-intimati.

Rat in-nota ta' l-appell ta' l-intimati u l-petizzjoni tagħhom li bija talbu li l-gudizzju jiġi dikjarat irritu u null billi ma giex propost bil-forma li trid il-liġi u, subordinament, li s-sentenza appellata tiġi revokata billi jiġi deċiż skond l-eċċezzjonijiet tagħhom, miċhuda t-talbiet ta' l-appellat u mhassra l-ordinijiet mogħtija mill-ewwel Onorabbli Qorti.

Rat ir-risposta ta' l-appellat li qal illi s-sentenza appellata hi gusta u tisthoqq konferma tant dwar l-eċċezzjoni ta' l-irritwalita kemm dwar il-meritu.

Rat is-sentenza l-oħra ta' din il-Qorti tat-tminja u għoxrin (28) ta' Ġunju, 1963 li biha giet konfermata s-sentenza appellata in kwantu ddikjarat illi l-eċċezzjoni ta' rriżwalita sollevata mil-appellanti ma kienetx aktar sollevabbli fl-istadju li fih giet sollevata u fuq dan il-kap għe miċhud l-appell ta' l-appellanti bl-ispejjeż kontra tagħhom u għe ordnat li l-appell jitkompli fil-meritu.

Trattat dan il-meritu, il-Qorti kkunsidrat:—

Iċ-ċirkolari mpunjata, maħruġa fuq l-isem ta' l-appellant Professor Coleiro, b'istruzzjoni ta' l-appellant l-iħor Onorevoli Dr. Borg Olivier, u indirizzata liċ-Chairman St. Luke's Hospital Management Committee, li Medical Superintendents u lil Heads of Branches, fil-parti tagħha rilevanti għal d'n il-kawza, cioè paragrafu 2, kienet tgħid:

"The entry in the various Hospitals and Branches of the Department of newspapers which are condemned by the Church Authorities . . . (is) strictly forbidden.

"You are requested to ensure that the directions contained . . . in paragraph 2 above are strictly observed by all the employees of the Department."

Dan il-kliem sata talvolta jippresta ruħu għall-interpretazzjoni li, meta għamel ir-rikors tiegħu inizzjali quddiem l-ewwel Onorabbli Qorti kien taħ l-appellat, fis-sens cioè illi l-ordni kienet "intiza biex tipprojbixxi l-pazjenti u t-tobba fl-isptarijiet, kif ukoll l-impjegati kollha tad-Dipartiment tas-Saħħa milli jdaħħlu magħhom u jaqraw waqt li jkunu fl-istess postijiet il-gurnali ta' l-Opposizzjoni Uffiċjali fl-Assemblea Legislativa fosthom il-"voice of Malta." Izda mill-provi li saru quddiem dik il-Qorti

deher, u hekk hi rriteniet fis-sentenza appellata, illi ċ-Ċirkolari għandha titqies li tillimita d-divjet hemm kontenut għall-impjegati biss, u kien fuq dik il-bazi li dik il-Qorti pproċediet fid-deċizzjoni tagħha.

Ma tul is-smiegh ta' l-appell, ma tqajmet ebda kwistjoni fuq dan il-punt u t-trattazzjoni kollha saret a bazi ta' dak il-postulat li din il-Qorti ukoll, naturalment, sejra tadotta għall-finijiet ta' din is-sentenza. B'dana kollu l-Qorti ma' tistax ma tosservax illi, anki hekk miftehma, iċ-Ċirkolari tolqot, — kunsiderati d-daqs tal-popolazzjoni tagħna u tal-pajjiz — numru relativament mhux inkonsiderevoli ta' nies u għadd ta' stabilimenti u postijiet imxerdin maż-żewġ Gzejjer, kif jidher minn fol. 12.

L-appellat osserva wkoll waqt it-trattazzjoni illi, kieku kellu jiġi ritenut illi l-appellanti prezenti kellhom dritt li jagħmlu ċ-ċirkolari in kwistjoni, naturalment ikollu l-istess dritt ukoll kull wieħed iehor mill-Ministri u Kapijiet ta' Dipartimenti l-oħra għad-Dipartimenti taht ir-responsabbilita tagħhom, b'mod illi t-tfixkil għaċ-ċirkolari ta' l-qari tal-gazzetta tiegħu jista jiġi impunebilita minn dak bosta u estiż. Iżda ta' dan ir-riljev, anki jekk ta', il-Qorti ma jidhrilix li għandha tiegħu konsiderazzjoni f'din il-kawża.

Issa, appuntu għaliex si tratta ta' ċirkolari li għandha tapplika għall-impjegati, l-appellanti jippretendu fl-ewwel lok illi l-att tagħhom mhuwiewx soggett għas-sindakat tal-Qrati, hlief talvolta fis-sens biss tal-gurisprudenza anterjuri għall-Kostituzzjoni, cioè jekk l-att kienx fil-kompetenza ta' l-Uffiċjal Pubbliku li għamlu u jekk sarx fil-forma li kienet rikjesta, imma mingħajr ebda eżami tal-kontenut tiegħu għal dak li huma l-es-

pedjenza jew il-gustizzja jew oggettività tiegħu. Fil-petizzjoni ta' l-appell din il-pretensjoni hi espressa b'dan il-kliem:—

“L-esponenti jissottommettu l-ewwelnett illi ċirkolari in kwistjoni huwa att ta' natura estra-legali li mhux sindakabli mill-Qorti għaliex jirrigwarda l-kamp amministrattiv tal-ġestjoni tad-dikasteru affidat lill-esponenti u jekk f'dan il kamp l-esponenti għandhom dritt jagħtu lill-impjegati d-direttivi li fil-kompetenza tagħhom jidherihom li huma meħtieġa huma jkunu qegħdin jużaw minn dritt tagħhom li ma għandux jiġi inċjampat minn indhul da parti tar-rikorrent li f'dan il-kaz hu terz.”

Qabel ma l-Qorti tikkunsidra din il-pretensjoni, jidher li hu neċessarju li jiġi preċiżat illi l-ilment ta' l-appellat in tant jista jiġi kkunsidrat, u jekk fondat, eżawdit, in kwantu, il-lamentata lesjoni ta' dritt jew libertà fundamentali garantita mill-Kostituzzjoni tolqot lilu nnifsu. Skond l-artikolu 16 tal-Kostituzzjoni, tista tirrikorri lejn il-Qorti għar-rimedju l-persuna li tallega li xi waħda mid-dispożizzjonijiet tat-Taqsima II tkun giet, tkun qed tiġi, jew aktarx tiġi, miksura dwarha (“in relation to him”), jew persuna oħra nominata mill-Qorti fuq talta ta' xi persuna li hekk tallega. (It-tieni parti ta' din id-dispossizzjoni m'hix relevanti għall-kaz preżenti). L-appellat ma jistax jitlob ir-rimedju, u fil-fatt m'hux jitlobu, għan-nom jew fl-interess ta' l-impjegati li biċ-ċirkolari ġew impediti li jdaħhlu jew jaqraw il-“Voice of Malta” fil-postijiet hemm imsemmija. Hu qed jitlob ir-rimedju in kwantu jallega illi b'dik il-projbizzjoni qed jiġi mfixkel fid-dgawdija tal-libertà tiegħu li jagħti idejiet u tagħrif anki lill dawk l-impjegati mingħajr restrizzjoni jew indhul mhux permessi mill-Kostituzzjoni. F'dan is-sens l-appellat mhux, evidentement

“terz” kif iddeskrivewh l-appellanti fil-bran tal-petizzjoni tagħhom hawn fuq riportat.

Il-pretensjoni avanzata f'dak il-bran fis-sens tan-nom sindakabilita tač-čirkolari in ezami, giet waqt it-trattazzjoni orali ta' l-appell aktarx generalizzata fil-proposizzjoni illi l-atti purament eżekuttivi u amministrativi ta' l-Awtoritajiet tal-Gvern ma humiex soġġetti għar-“review” tal-Qrati, lanqas fi kwistjonijiet rigwardanti drittijiet u libertajiet fundamentali, hliief, kif ġa ssemma, talvolta fil-limiti tal-ġurisprudenza pre-kostituzzjonali. B'atti “purament” eżekuttivi jew amministrativi, li l-appellanti ssejhu “extra legali” huma donnhom jifhmu dawk l-attijiet tal-Gvern li ma humiex legiſlattivi u lanqas “quasi-ġudizzjarji” u lanqas huma magħmula bis-saħħa ta' xi liġi spečifika li tawtorrizza hom, iżda huma magħmulin biss taht l-awtorita li l-Kabinett jew il-Ministru individwalment għandhom għat-tmexxija ta' l-Amministrazzjoni ġenerali tal-Gvern ta' Malta jew tad-dipartimenti tal-Gvern assenjati lill-Ministru.

L-ewwel Onorabbli Qorti čaħdet din il-pretensjoni tal-appellanti u rriteniet illi “ma tistax tiġi akkolta in linea ta' prinčipju, čioe nuqqas assolut tal-poter tal-Qrati li jissindakaw att simili; għalkemm “— žiedet tghid dik il-Qorti —” f'kaži partikolari, trattandosi ta' att li jirrigwarda l-“policy” amministrativa u liema miżura kwindi twassal għall-iskop prefiss mill-stess amministrazzjoni, il-Qrati čertament ma jkunux disposti li jiddisturbaw dik il-miżura partikolari, kif pero għandhom dritt jagħmlu, jekk mhux għal-raġunijiet ferm gravi.”

Din il-Qorti taqbel ma l-ewwel proposizzjoni ta' l-ewwel Onorabbli Qorti čioe fejn irriteniet in fon-

data l-pretensjoni ta' l-appellanti li teskludi l-gurisdizzjoni tal-Qrati għar-rigward ta' atti eżekutivi jew amministrativi mpunjati bħala li jivvjolaw dritt jew liberta fundamentali. Dwar il-kwalifika għal din il-proposizzjoni magħmula minn dik il-Qorti, jingħad xi haġa aktar il-quddiem.

Dawn id-drittijiet u libertajiet jissejhu "fondamentali" appuntu għaliex huma garantiti bil-Liġi fundamentali u ċertament ma jistgħux jiġu sospizi jew imnaqqsa hliel fil-kazijiet u bil-mod stabbiliti fl-istess Kostituzzjoni. Appuntu għaliex huma hekk garantiti ebda organu ta' l-Istat ma jista jaġixxi bi ksur tagħhom u kull att ta' l-Istat li hu ripunjanti għalihom hu, fil-limiti ta' dik ir-ripunjanza neċessarjament null.

Ga la darba l-Kostituzzjoni titqies bħala l-Liġi Suprema tal-pajjiż u s-setgħat ta' l-Organu l-oħra kollha tal-Gvern huma meqjusa limitati bid-disposizzjonijiet tagħha, jiġi illi mhux biss il-legislatura imma wkoll l-Eżekuttiv u l-Awtoritajiet Amministrativi huma limitati bid-dispożizzjonijiet tagħha, b'mod illi kull att eżekuttiv jew amministrattiv li jikkontravvieni dawk id-disposizzjonijiet huwa, in kwantu, hekk jikkontravvjenu. null. L-iskop stess ta' "Bill of rights" hu li ċerti materji jiġu sottratti għall-vicendi ta' kontraversja politika u li jitqieghdu barra mill-kontroll tal-maġġoranza jew ta' l-eżekuttiv 'pro tempore' u jiġu stabbiliti bħala prinċipji legali li għandhom jiġu applikati mill-Qrati.

Il-posizzjoni ta' qabel il-Kostituzzjoni ma tistax tiskura l-posizzjoni ġdida kif issa stabbilita bil-Kostituzzjoni rigward id-drittijiet in kwistjoni. Biżżejjed li jiġi osservat, l-ewwelnett, għap-propositu ta' dak li kienu ssotto-

mettew l-appellanti fin-nota tagħhom fis-sens illi l-prin-  
 ċipju tal-ġurisprudenza anterjuri għandu jtgħies bħala  
 "liġi", illi l-artikolu 120 tal-Kostituzzjoni imsemmi minn-  
 hom, isalva, hu veru, s-sehh kontinwat tal-liġi eżistenti  
 immedjatament qabel ma bdied issehh l-istess Kostituz-  
 zjoni, iżda iżid jiddikjara espressament "for the avoid-  
 ance of doubt . . . that all provisions of such law shall  
 have effect on and after the appointed day only to such  
 extent as they are consistent with the provisions of this  
 order." Imbagħad l-istess poteri ġenerali ta' direzzjoni u  
 amministrazzjoni ġa fuq imsemmija mogħtija fl-artikoli  
 30 (i) u 42 (i) huma espressament, fl-istess artikoli,  
 magħmulin "subject to the provisions of this Order."

Issa d-disposizzjoni tat-Taqsima II li tirrigwarda  
 d-drittijiet u l-libertajiet fundamentali ta' l-individwu,  
 huma manifestament indirizzati anki lill-Eżekuttiv, anzi  
 f'ċerti każijiet jidhru li ma jistgħux ikunu ndirizzati  
 hliet lill-Eżekuttiv, u l-atti ta' dawn l-Organi, jekk im-  
 punjati bħala leżivi ta' dawk id-drittijiet u libertajiet ma  
 jistgħux ikunu sottratti għas-sindakat tal-Qorti u s-sanz-  
 zjoni ta' l-inkostituzzjonalita. Peress illi l-appellanti, fin-  
 nota tagħhom ġa fuq imsemmija għamlu riferenza għas-  
 sistema tal-liġi fl-Ingilterra u għal-deċiżzjonijiet ta' Qrati  
 fl-Ingilterra hu forsi sewwa li jiġi citat dak li ntqal mill-  
 Privy Council in re "Liveridge vs. Anderson" (1942) A.C.  
 206 per Lord Wright, cioè illi: "No member of the Exe-  
 cutive can interfere with the liberty or property of a  
 British Subject except on the condition that he can sup-  
 port the legality of his action before a Court of Justice."

Id-drittijiet u libertajiet fundamentali kif protetti  
 fil-Kostituzzjoni ma humiex materja ta' "diskrezzjoni"  
 amministrativa jew eżekuttiva. Il-pretenzjoni ta' l-appel-



lanti timporta illi, fil-waqt li l-Qrati ghandhom, kif huma jrrikonoxxu, setgha ta' "review" ta' ligijiet u ta' attijiet maghmulin bis-sahha ta' ligi, l-istess Qrati huma mba-ghad ezawtorati rigward attijiet maghmulin unikament in bazi ghal-poter generali ta' amministrazzjoni, — haga li fil-fehma ta' din il-Qorti, tidher li hi ghal kollox inkonsistenti.

Oltre dan, is-sottomissjoni ta' l-appellanti tinjora illi, anki ghar-rigward ta' ligijiet u ta' attijiet maghmulin bis-sahha ta' ligi, il-Qorti taht diversi disposizzjonijiet tat-Taqsima II ghandha tara jekk il-ligi jew il-haga maghmula bis-sahha taghha hix "ragonevolment gus-tifikabli" jew "ragonevolment mehtiega." Dan hu mani-festament ezami li ma hux la kwistjoni ta' "kompetenza" u lanqas ta' "forma."

Del resto, l-appellanti f'din is-sottomissjoni taghhom, qeghdin jassumu dak li ghandu jigi pruvat. Huma jassu-mu ghali-finijiet ta' l-argument taghhom illi r-restrizzjoni ghall-libertajiet fundamentali nvoluta fic-cirkolari — jekk hemm din ir-restrizzjoni — kienet fil-kompetenza tagh-hom: mentri din hi kwistjoni li ghad trid tigi diskussa.

Ghar-rigward tal-"kwalifika" maghmula mill-ewwel Onorabli Qorti ga fuq imsemmija fis-sens illi "f'kazijiet partikolari l-Qrati, ghalkemm ghandhom id-dritt, ma jkunux disposti li jiddisturbaw id-diskrezzjoni amminis-trattiva hlief ghal ragunijiet ferm gravi", il-Qorti tixtieq tghid dan li gej. Fi kwistjonijiet koncernenti drittijiet u libertajiet fundamentali in komissjoni ma attijiet ezekut-tivi, il-Qorti m'hix koncernata mal-"policy" ta' l-att. Kif intqal minn Qorti Suprema ta' pajjiz iehor. "Il-Qorti la tapprova u lanqas tikkundanna l-"policy." Dmirha hu li taaccerta u tiddikjara jekk l-att attackat hux jew le' in kontravvenzjoni mad-dispozizzjonijiet rilevanti tal-Kosti-tuzzjoni u meta tkun ghamlet dan, id-dmir taghha jis-

piċċa."

Jekk il-Qrati f'Malta, bhal f'pajjizi demokratiċi oħra, ippruvaw jaqdu l-funzzjoni mportanti u xejn faċili ta' "review" assenjata lillhom, dana mhux dovut għal xi vellejta jew xi xewqa li tiġi kritikata l-Amministrazzjoni jew il-Legislatura, iżda hu dovut biss għan-neċessita tad-tivi. il-Qorti m'hix konċernata mal-"policy" ta' l-att. Kif intqal minn Qorti Suprema ta' pajjiż iehor: "Il-Qorti la disimpen ta' dmir espressament impost fuqhom mill-istess Kostituzzjoni. Dan hu partikolarment il-każ rigward id-irittijiet u libertajiet fundamentali li dwarhom il-Qorti giet kostitwita bhala sentinella fuq il-"qui vive," — kif, bi frasi espressiva u pittoreska, darba esprima ruħu Sastri C. J. Fil-waqt illi l-Qrati naturalment jagħtu l-piz xieraq lill-ġudizzju ta' l-eżekuttiv, jew skond il-każ tal-legislattiv, huma ma jistgħux jonqsu mid-dmir tagħhom li jiddeċidu finalment dwar il-kostituzzjonalita anki ta' atti amministrativi mpunjati.

Dana ċertament ma jfisserx illi l-intervent tal-Qrati hu mingħajr limiti jew kapriċċjuż. L-ewwelnett hemm il-limiti espressi fl-istess Kostituzzjoni. Hekk, per eżempju, fl-istess Kostituzzjoni tagħna fl-artikolu 16, hemm kon-templat illi Qrati differenti mill-Prim' Awla tal' Qorti Civili jew minn din il-Qorti ma jirrifirux ebda kwistjoni ta' nterpretazzjoni tat-taqsima II li tqum quddiemhom jekk jidhrilhom li l-kwistjoni hi merament frivola jew vessatorja. L-istess Prim' Awla, u din il-Qorti fl-appell, jistgħu jekk jidhrilhom hekk deżiderabbli, jirrifjutaw li jeżerċitaw il-poteri tagħhom taht is-subartikolu (2) ta' dak l-artikolu f'kull każ meta huma soddisfatti "that adequate means of redress for the contravention alleged are or have been available to the person concerned under any other law."

F'pajjizi oħra mbagħad, speċjalment fl-Istati Uniti

ta' l-Amerika, tant minhabba d-'delikatezza' ta' l-intervent ġudizzjarju fl-azzjoni eżekuttiva (jew legiſlattiva) sew minhabba l-istess limitazzjonijiet inerenti għall-funzjoni ġudizzjarja, ġew elaborati, għall-gwida ta' l-istess Qrati f'kazijiet li ndubbjament jaqghu taht il-ġurisdizzjoni tagħhom, serje ta' regoli ta "self-restraint" li bis-saħħa tagħhom, fil-kazijiet kongruwi, huma jiddeklinaw li jippronunzjaw ruħhom fuq kwistjonijiet kostituzzjonali miġjuba għad-deċizzjoni tagħhom. Mhux il-każ li jiġu hawn dettaljati dawn ir-regoli. Il-Qorti tgħid biss li jekk il-każ jehtieg hi wkoll tispira ruħha għal dawk il-prinċipji, sa fejn dan jista jkun permess u possibbli fid-dawl tad-dispożizzjonijiet preċisi u dettaljati tal-Kostituzzjoni mik-tuba tagħna li liha hi msejha biex tinterpreta u tapplika.

Minn dawn ir-regoli ta' 'self-restraint' hemm pero waħda li din il-Qorti jidhrilha li hi ndubbjament savja u prudenti u li tixtieq issemmi għaliex, tant fin-nota tagħhom ġa msemmija kemm fit-trattazzjoni ta' l-appell, l-appellanti nvitaw lill Qorti biex tispożta ruħha dwar kwistjonijiet li fil-fehma tagħha mhumieq neċessarji għad-deċizzjoni ta' din il-kawża. Din ir-regola, kif ġiet espressa, mil-Qorti Suprema Amerikana, hi illi "The Court will not formulate a rule of constitutional law broader than is required by the precise facts to which it is to be applied 'or' decide questions beyond the necessities of the immediate issue."

Żgumbrat it-terren mil-ewwel aggravju preġudizzjali ta' l-appellanti, jistghu issa jiġu eżaminati l-ilmenti tagħhom fil-meritu veru tal-kwistjoni. Kif spjegati fit-trattazzjoni orali dawn l-ilmenti jistghu jiġu kompendjati, fil-istess sens ta' l-eċċezzjonijiet sa mill-bidu sollevati minnhom b'dan il-mod cioè illi:

(a) ié-ċirkolari in kwistjoni ma tirrestringi ebda dritt jew liberta fundamentali ta' l-appellat; u

(b) jekk hemm restrizzjoni din hi permessa taht l-artikolu 14 (2) (b).

L-ewwel Onorabbli Qorti, kif ġa ntqal, irriteniet illi ċ-ċirkolari tivvjola d-drittijiet tal-liberta ta' espressjoni u ta' koxjenza ta' l-appellat, pero iżjed gravement it-tieni wiehed, u hija wkoll illegali, fil-parti taghha fejn tipproj-bixxi d-dhul tal-gazzetti kundannati mill-Awtorita Ekklesjastika fil-postijiet hemm indikati. Mill-konsiderandi tas-sentenza jidher illi fil-fehma ta' dik il-Qorti r-restrizzjoni, ma kienetx permessa taht id-disposizzjonijiet tal-Kostituzzjoni u ma kienetx "ragonevolment ġustifikabbli" f'soċjeta demokratika."

Din il-Qorti, wara li ħasbet sewwa, ma jidhrilix li tista ma taqbilx mal-konkluzzjonijiet raġġunti mill-ewwel Onorabbli Qorti, anki jekk, kif ser jidher, talvolta mhux għal kollox fl-istess termini preċiżi jew bl-istess raġonamenti ta' dik il-Qorti.

Kif ġa ġie preċiżat l-appellat impunja ċ-ċirkolari mhux in kwantu talvolta illediet id-drittijiet tan-nies li lilhom kienet indirizzata, iżda in kwantu illediet id-drittijiet u l-libertajiet tiegħu nnifsu bħala konsegwenza diretta tal-projbizzjoni magħmula lillhom.

Is-subartikolu (1) ta' l-artikolu 14 jiddisponi:—

"Except with his consent, no person shall be hindered in the enjoyment of his freedom of expression, that is to say, freedom to hold opinions and to receive and impart ideas and information without interference. . ."

Fin-nota tagħhom l-appellanti għamlu, ragonevolment, bosta riferenzi għal u ċċitaw diversi deċiżjonijiet ta' Qrati oħra, fosthom partikolarment Qrati Amerikani u Indjani, fejn ġa hemm ġurisprudenza u dottrina kopjuza f'din il-materja ta' drittijiet fundamentali, li għall-kuntrarju għall-Qrati tagħna hi materja ġdida. Din il-Qorti wkoll jidhirlha, għal-istess raġuni, li tista tagħmel xi riferenza għal-awtoritajiet simili.

Rigward il-liberta ta' espressjoni is-Supreme Court of India fil-kawża "Ramesh Thappar vs. State of Madras" (1950) S.C.R. 594 (597) qalet hekk:—

"Expression, naturally presupposes a second party to whom the ideas are expressed or communicated. In short, expression includes the idea of publication and distribution as well as the right to receive the matter distributed.

There can be no doubt that freedom of speech and expression includes freedom of propagation of ideas, and that freedom is secured by freedom of circulation. Liberty of circulation is as essential to that freedom as the liberty of publication. Indeed without circulation the publication would be of little value."

U fil-kawża "Martin vs. Struthers" (1943) 319 U.S. 141 ingħad illi:—

"Freedom to distribute information to every citizen wherever he desires to receive it, is clearly vital to the preservation of a free society."

Intqal ukoll fil-kawża "Roth vs. U.S. (1956) 354 U.S. 176 (484) illi (fl-assenza sintendi ta' limitazzjoni permessi skond il Kostituzzjoni),

"Unorthodox ideas, controversial ideas, even ideas hateful to the prevailing climate of opinion, have the full protection of the guarantee of freedom of speech and expression."

Fil-fehma tal-Qorti ma jidherx li jista jkun dubitat illi d-divjet lill-numru, kif ga ntqal mhux inkonsiderevo'i, ta' nies li jfahhu l-gazetta ta' l-appellat, fid-diversi splarijiet, ufficji, bereg, u branek oħra tad-Dipartiment — dak li jimporta li ma jistghux jixtruha. per ezempju, waqt li sejrjn ghax-xogħol biex jaqrawha f'dawk il-postijiet fil-hinjiet tal-mistrieħ, — jiskostitwixxi ndhil fil-liberta tieghu li jghati l-idejjiet u t-tagħrif tal-fehmiet tieghu u tal-partit politiku tieghu permezz ta' dik il-Gazzetta lii dawk in-nies feja huma jistghu jixtiequ u jridu jircevu-hom u, kwindi, tfixkil fil-liberta tieghu ta' espressajoni kif definita.

Din il-Qorti mingħajr b'ebda mod ma tid drammatizza jew tkabbar l-entita ta' l-incident, lanqas jidhrilha li fi-cirkostanzi fuq imsemmija, l-ndhil u tfixkil jista jkun kunsidrat, kif ikkunsidrta l-ewwel Onorabbli Qorti, bhala haga nsinjifikanti u negligibbli, apparti milli, kif l-istess appellanti jidhru li rrikonoxxew u qalu fl-ahħar paragrafu tal-petizzjoni ta' l-appell, "kwantu ghall-liberta ta' espressajoni din hija kwistjoni ta' principju" (fol. 263 tergo).

Dan t-tfixkil sar taħt għamla ta' "previous restraint" fis-sens illi d-dhul u qari tal-gazzetti fil-postijiet imsemmija gie projbit "wholesale", fihom x'fihom il-hargiet partikulari tagħhom, għaż-żmien kollu li jibqghu kundannati mill-Awtoritajiet Ekklesjastiċi u għal din ir-raġuni biss.

Issa appuntu f'din ir-raguni l-ewwel Onorabbli Qorti sabet li hemm ukoll infrazzjoni tal-liberta ta' kuxjenza ta' l-appellat garantita bl-artikolu 13 tal-Kostituzzjoni li jghid:—

“(1) All persons in Malta shall have full liberty of conscience and enjoy the free exercise of their respective modes of religious worship.

“(2) No person shall be subject to any disability or be excluded from holding any office, by reason of his religious profession”.

Din il-parti tas-sentenza appellata, cioè dik li tirrigwarda l-liberta tal-koxjenza, giet vivaçement kritikata fil-petizzjoni ta' l-appell: anzi jista jinghad li kienet l-unika parti li verament giet hemm diskussa. Pero, meta wiehed iqis sewwa dak li jinghad f'dik is-sentenza l-konkluzzjoni ta' l-ewwel Qorti ma tistax hliet tidher gústifikata. Għad illi l-provvediment meħud biç-çirkolari direttament jołgot il-liberta ta' espressjoni, il-motiv tiegħu, kif spjegat mill-Ministru, kien prettament ta' indoli religjuza. Għal dak il-motiv gie diskriminat kontra l-appellat in kwantu illi giet vjetata biss iç-çirkolazzjoni u dhul u qari tal-gazzetta edita minnu u xi gazetti oħra ta' l-istess partit politiku li għalih hu jappartjeni: b'dakshekk, giet offiża wkoll il-liberta ta' koxjenza, intiża din fis-sens generali u kom-prensiv li bih hi garantita fl-artikolu 13.

Çertament huwa veru dak li jghidu l-appellanti fil-petizzjoni, illi cioè is subartikolu (1) ta' l-artikolu 13 jik-kontempla prinçipalment il-liberta tat-twemmin u l-esplikazzjoni esterna tiegħu fil-liberta tal-kult. Izda l-liberta ta' koxjenza timmanifesta ruhha wkoll fil-liberta ta' espressjoni tat-twemmin jew veduti religjuzi ta' dak li jkun.

Oltre dan, il-kwistjoni tista wkoll forsi tigi rigwardata minn aspekk ieħor. L-appellat jieta jghid illi minhabba ragunijiet ta' natura reliġjuza hu gie assoggettata, għal-ċerta diżabbilita li jikkomunika permezz tal-ġurnal tiegħu mingħajr ebda tfixkil ma ċerta sezzjoni ta' nies, mentri għal dan it-tfixkil ma humiex soġġetti l-edituri l-oħra ta' ġurnali oħra politiċi jew le.

Għalhekk fil-fehma tal-Qorti l-ewwel Onorabbli Qorti kienet ġustifikata li titritjeni li l-att impunjat jikkostitwixxi restrizzjoni tant tad-dritt fundamentali l-wieħed kemm ta' l-ieħor.

Pero l-appellanti jissottomettu illi, ankorke talvolta ċ-ċirkolari in kwistjoni timporta r-restrizzjoni hawn fuq imsemmija, dik ir-restrizzjoni kienet, fiċ - ċirkostanzi legittima.

Il-Qorti taħseb illi biex wieħed jeżamina sewwa din is-sottomissjoni, jeħtieġ iżomm quddiem għajnejh l-istruttura tat-Taqsima II apparti l-kliem użat fl-artikolu 14 (u anki 13). L-ewwel artikolu ta' din it-Taqsima, ċioe l-artikolu 5 jghid hekk:

"5. Whereas every person in Malta is entitled to the fundamental rights and freedoms of the individual, that is to say, has the right, whatever his race, place of origin, political opinions, colour, creed or sex, but subject to respect for the rights and freedoms of others and for the public interest, to each and all of the following namely:—

(a) life, liberty, security of the person and the protection of the law;

(b) freedom of conscience, of expression and of assembly and association; and



(c) protection for the privacy of his home and other property and from deprivation of property without compensation, — the provisions of this Part of this Order shall have effect for the purpose of affording protection to the said rights and freedoms subject to such limitations of that protection as are contained in those provisions, being limitations designed to ensure that the enjoyment of the said rights and freedoms by any individual does not prejudice the rights and freedoms of others or the public interest."

Dan il-kliem, fil-fehma tal-Qorti ma' jistax hliet ifisa illi biex limitazzjoni ta' dritt jew liberta garantita tista tingies permessa jinhtieg illi tidhol f'xi wahda mil-limitazzjonijiet espressament imsemmija. Barra dawk il-limitazzjonijiet, id-dritt jew liberta huma protetti u l-Qorti ghandha taghti r-rimedju, salv dak li, kif ga ntqal, hemm provdut fl-artikolu 16 meta l-kwistjoni imqajma hi meraement frivola jew vessatorja jew il-Qorti jidhrilha li r-rispettent ghandu jew kellu rimedju taht ligi ohra (zewg ipotenzijiet dawna ta' l-aħħar li fil-fehma tal-Qorti ma humiex rilevanti għall-każ presenti).

Issa l-artikolu 14 wara li fis-subartikolu (1) jistabbilixxi u jiddefinixxi l-liberta ta' espressjoni, fis-subartikolu (2) tiegħu jillimitah biss bil-kliem li gej:—

(2) Nothing contained in or done under the authority of any law shall be held to be inconsistent with or in contravention of this section to the extent that the law in question makes provision —

(a) that is reasonably required:—

(i) in the interests of defence, public safety, public order, public morality or public health: or

- (ii) for the purpose of protecting the reputations, rights and freedoms of other persons or the private lives of persons concerned in legal proceedings, preventing the disclosure of information received in confidence, maintaining the authority and independence of the courts, or regulating telephony, telegraphy, posts, wireless broadcasting, television, public exhibitions or public entertainments, or

(b) that imposes restrictions upon public officers and except so far as that provision or, as the case may be, the thing done under the authority thereof is shown not to be reasonable justifiable in a democratic society."

L-appellanti ma jinvokaw bl-ebda mod il-paragrafu (a) ta' dan is-subartikolu. Mhux allegat illi l-gazzetti in kwistjoni jiksru xi liġi tal-pajjiż rigwardanti xi waħda minn dawk il-materji jew, anki xi liġi oħra kwalunkwe. Huma jinvokaw biss il-paragrafu (b). Is-sottommissjoni tagħhom fuq dan il-punt, kif sviluppata fit-trattazzjoni orali ta' l-appell, hi fis-sostanza tagħha dik stess li kienu spjegaw fin-nota tagħhom quddiem l-ewwel Qorti. Għad illi f'partijiet oħra ta' dik in-nota l-appellanti kienu donnhom issuggerew illi "ċirkolari" tista titqies bħala "att legislativ" u, fil-kontest ta' l-ewwel eċċezzjoni tagħhom, biex jissottrawha għas-sindakat tal-Qorti, kienu sostnew illi ċ-ċirkolari hi merament att estra-legali ta' diskrezzjoni amministrativa, għall-finijiet ta' din id-difża fil-meritu huma hadu l-posizzjoni illi ċ-ċirkolari in kwistjoni għandha titqies bħala att amministrattiv magħmul taħt poter statutarju u l-Qorti għandha tikkunsidraha bħala "a thing done under the authority of a law." Il-"law" li, mbagħad jinvokaw hi l-art. 42 tal-Kostituzzjoni ġa fuq imsemmi, u "The Medical and

Health Department (Constitution) Ordinance" (Chapter 148). F'din l-ahhar liġi ma hemm xejn fil-fehma tal-Qorti li jista jinteressa l-kwistjoni hliet illi l-Kap tal-"Medical and Health Department" hu iċ-"Chief Government Medical Officer" — kariga li hi okkupata mill-appellant. L-artikolu 12 tal-Kostituzzjoni, kif ġa ntqal, jgħid illi "subject to the provisions of this Order, where responsibility for the administration of a department of government has been assigned to any Minister he shall exercise general direction and control over that department."

Fil-fehma tal-Qorti il-liġi hekk imsemmija mill-appellanti, ċioe d-disposizzjoni ta' l-istess Kostituzzjoni li generikament tagħti d-direzzjoni u l-kontroll tad-dipartiment lil Ministru, ma nijix il-liġi kontemplata fis-subartikolu (2) ta' l-art. 14. Il-Qorti jidhrilha illi "The Law in question" hemm kontemplata (ċioe dik il-liġi li taħt l-awtorita tagħha tkun saret il-ħaġa li ma titqies inkonsistenti jew in-kontravvenzjoni mas-subartikolu (2) hi liġi li hi stess "makes provision . . . that imposes restriction upon public officers." Dan jidher li hu s-sinjifikat naturali tal-kliem illi ħaġa kontenuta f'liġi jew magħmu'a taħt l-awtorita ta' liġi ma titqies inkonsistenti "to the extent that the law in question makes provision . . . that imposes restrictions upon public officers." Hawn jidher, fil-fehma tal-Qorti, li hi viżwalizzata liġi li għandha bħala oġġett li timponi jew għall-inqas tawtorizza li jsiru restrizzjonijiet fuq uffiċjali pubbliċi li għandhom attinenza mal-liberta ta' espressjoni. Ebdha liġi ta' din ix-xorta li tawtorizza l-għemil ta' restrizzjonijiet fuq sezzjoni ta' mpjegati, bħal dawk kontenuti fiċ-ċirkolari mpunjata ma giet suggerita mill-appellanti.

Ġa la darba l-Qorti waslet għal din il-konklużzjoni, ċioe li ċ-ċirkolari ma tistax titqies bħala ħaġa magħmula

bis-saħħa ta' liġi li timponi restrizzjonijiet fuq uffiċjali pubblici mhux meħtieġ li tiġi eżaminata l-kondizzjoni l-oħra, wkoll rikjesta, cioè jekk iċ-ċirkolari tistax titqies haġa li hi raġonevolment ġustifikabbli f'soċjeta demokratika. Pero il-Qorti thossha fid-dmir li tghid illi, kieku dan kien neċessarju, ma jidhrilix li kienet tkun tista tiddissent minn dak li fuq dik il-kwistjoni irriteriet l-ewwel Onorabbli Qorti.

Għal dawn il-motivi din il-Qorti tiddeċiedi billi tiċhad l-appell. u fis-sens tal-konsiderazzjonijiet premessi tikkonferma s-sentenza appe'lata bl-ispejjeż kontra l-appellanti.

---